

ዓመተ እምነት 2012

Porta Fidei “አፍደገ እምነት”

ርእሰ ሊቃነ ጳጳሳት በነዲክቶስ 16 ሓዋርያዊት መልእክቲ “አፍደገ እምነት” (ግ.ሐ. 14:27) አብ እትብል ዝጸሓፍዎ ካብ 11 ጥቅምቲ 2012 ክሳብ 24 ኅዳር 2013 ዓ.ም. ጎ. ሓሳብ ዓመት መመላእታ ዓመተ እምነት ኢሎም አዊጃምልና አለዉ። ብብዓለ እግዚእን ኢየሱስ ክርስቶስ ናይ ኩልና ንጉስ ክዛዘም እዩ። ነዚ ክእውጁ እንከለዉ አብ ሰለስተ ዓበይቲ ምኽንያታት መሰረት ብምግባር እዮም።

1. ካልአይ ጉባኤ ቫቲካን ካብ ዝኸፈት 50 ዓመት የብዕሉ አሎ። ብዓል ዓቢይ ዝኸሪ ብፁእ ዮሐንስ መበል 23 ብ 11 ጥቅምቲ 1962 ፪ ቫቲካን ብዕሊ ከፊቶም። ሓደ ካብቲ ቀንዲ ዓላማ ናይ እዚ ዓመት ነቶም ጉባኤ ዘሕለፎም ደኩመንትታት ብግቡእ አንቢብካ አብ ኩሉ ከምዝፍለጡ ምግባርን ከም ወሰንትን ቀንድን መምርሒታት ናይ ቤተ ክርስትያን ስልጣነ ትምህርቲ (Magisterium) መሃሪ አካል ገርካ ምውሳደም። ርእሰ ሊቃነ ጳጳሳት ዮሐንስ 23 ጉባኤ ክገብሮ ዝደለይዎ “ዓምዲ እምነት ከመሓላልፍ፣ ጽፋይን ምሉእን ብዘይ ምንአስ ወይ ዘየደናግርን” ክኸውን ኢሎም እዮም። እዚ ሓቅን ዘይቅየርን ትምህርቲ ብምሉእ እምነት ክቐርብ አለዎ። ምስ ናይ ዘመና አድላይነት ተዛሚዱ ብጥብብ ክቐርብ አለዎ። በዚ ምኽንያት አብቲ መባእታ ናይ ብርሃን አኅዛብ ዝብል ንዓምዲ እምነት ብዝርኢ ዘሎ ምድጋም ሓጋዚ እዩ። “ክርስቶስ ብርሃን አኅዛብ እዩ፣ እዚ ኾይኑ እቲ ሓቂ እዚ ቅዱስ ጉባኤ ብመንፈስ ቅዱስ ብሓንሳብ ተአኪቡ ናብ ኩሉ ፍጡር ወንጌል ክሰብኽ ድለቱ እዩ (ማር 16:15) ብርሃን ክርስቶስ አብ ኩሉ ደቅ ሰብ ከምጽእ፣ ብርሃን ብብሩህ አብ ኩሉ ተግባር ቤተ ክርስትያን ዝርኤ። ብብርሃን ክርስቶስ ጀሚሩ፣ ዘንጽሕ፣ ዝበርህን ዝቅድስን አብ ምስራዕ ቅዱስ ስርዓተ ሉቱርግያ (Constitution Sacrosantum Concilium), መለኮታዊ ቃሉ Dogmatic Constitution, Dei Verbum), ጉባኤ ነቲ ጥቡቕ ባህሪ ቤተ ክርስትያን ክገልጽ ደልዩ (Dogmatic Constitution, Lumen gentium), ምስ ዓለም ዘለዎ ርክብ ዝገልጽ (Pastoral constitution, Gaudium et spes)። አብዘም ዓርባዕተ ተቐዋማት እቲ ሓቀኛ ዓንዲ ናይ ጉባኤ ተመስሪቱ ነቶም ቀንዲ ናይ ዘመና ጸገማት ብዝርኢ አዊጁን ምምርሒ አውጺአን።
2. ሓዲስ ትምህቲ ክርስቶስ ካቶሊካዊት ቤተ ክርስትያን ብጹእ ዮሐንስ ጳውሎስ ፪ 11ጥቅምቲ 1992 ካብ ዝእወጅ 20 ዓመት ዝኸሪ ብምግባር። ዓመተ እምነት ንካቶሊካውያን ንመሰረታውያን ትሕዝቶ እምነት ከጽንዑን ክርድኡን ዝሕግዝ እዩ። ነዚ ክንገብር እዚ ሓዲስ ት/ክ መሰረታውን ቀንድን መጋበሪ ጽሑፍ አቢሉ ዘቐርብ እዩ።
3. ሳልሳይ ምኽንያት ከአ ናይ እቲ ብጥቅምቲ 2012 ዝተኻየደ ሲኖዶስ ጳጳሳት አብ ሓዲስ ስብከተ ወንጌል ንዝብል ምኽንያት ብምግባር እዩ። ርእሰ ሊቃነ ጳጳሳት እዚ ዓመተ እምነት ንክርስትያን ኩልና ክሕግዘና ምእንቲ ብፍላይ ነቲ ሓቂ ክነንጸባርቕ፣ ምኽንያቱ ፍቕሪ ክርስቶስ ወንጌል ክንሰብኽ ይግድደና እዩ፣ እምነት ይዓቢ እዩ፣ አብ ፍቕሪ ተመስሪትና ከም ዝተቐበልናዮ ክነብሮ ከሎናን ከምኡ ተመክሮ ናይ ጸጋን ሓጎን ዝተቐበልና ክነመሓላልፎ ከሎና ይዓቢ እዩ።

አብዛ ማዕጾ እምነት ርእሰ ሊቃነ ጳጳሳት በነዲክቶስ በታ ኩሉ ጊዜ ክፍቲ ዝኾነት “ማዕጾ እምነት” (ግ.ሐ. 14:27) ብአአ አብ ሕይወትና ነቲ ቅኑዕ መገዲ ክንጉዓዝ ክሕግዘና ክንረኽባ ይዕድሙና። ካብ ጽንሰት ጀሚሩ ዝኾነ ሰብ አብ ጉዕዞ ብሕይወት፣ ሞትን ኩንኡን እዩ ዝነብር። ንብዙሓት ሰባት እቲ ጉዕዞ ዘይፍሉጥ ዓላማ ዘልእ እዩ ብሳዕቤኑ ኸአ ሕይወቶም ከም ሓደ ዓላማ ዘይብሉ ይርእይዎ። ገለ ኸአ ካብ ሓደ ግዝያዊ ምዕራፍ ናብ ካልእ ይጉዓዙ ከም ካብ ሓደ ኦአዚስ ናብ ካልእ ኦአዚስ ንዮው ነጀው ምባል፣ ንገለ ኸአ ሓጎስ ደስታ ምቕት አብ ዝረኽቡሉ፣ ካልኦት ከአ ሓደ መገዲ ሒዞም የማን ጸጋም ዘይብሉ አብ መገዲ ዝንነፎም ክዕዘብዎ ዘይደልዩ፣ እዚአም

መንገደኛታት እዚአም ሰባት እዚአም ኣብ ሕይወቶም ኣበይ ገጾም ከምዝገዙ ዘለዉ ኣይፈልጡን እዮም ከምኡ ኣበይ ገጾም ከም ዝኸዱ ዘለዉ እውን ኣይፈልቱን እዮም።

በነዲክቶስ ክርስቶስን ቤተ ክርስትያንን ንህዝቢ ካብ ዘለዎ ናብ ሕይወት መገዲ ክመርሕዎ፣ ኣብ ዕርክነት ምስ ወዲ ኣምላኽ፣ ናብቲ ሕይወት ዝህበናን ሕይወት ብምልኣት ዝህብን” ይመርሕዎ ይብሉ (ቍ. 2)። ኣብዛ “ማዕጾ እምነት” እትብል መልእኽቶም በነዲክቶስ ጉዕዞ እምነትን ምስኡ ዝኸዱ ብዙሕ ነገራትን ይገልጹ።

“ናብኣ ምስ በጽሑ ምእመናን ቤተ ክርስትያን ኣኪቦምእቲ ኹሉ ኣምላኽ ዝገበረሎምንነሕዛብ ከኣ ኣፍደገ እምነት ከም ዝኸፈተሎምን ኣዘንተዉሎም” ግ.ሓ. 14: 27

እዚ ዓመት ክቡር ዓመት ናይ ኩሎም ምእመናን ኮይኑ ኩሎም ንእምነቶም ብዕምቆት ክርድእዎ ኩሉ መሰረታዊ ነገራት እምነት እኹል ኣፍልጦ ክህልዎም “ርክብ ምስ ኩነታት፣ ምስ ኣካል ንሕይወት ሓዲስ መልክዕ ዘልብስን ወሳኒ ምምርሒ ዝህብ” ኣጋጣሚ እዩ። ኣብቲ ምስ ዝተንሥኤ ክርስቶስ ተመስሪቱ ርክብ ክፈጥር እንከሎ እምነት ብኹሉ ዕብዮቱን ምልኣቱን ከምእንደገና ክሕደስ ይክእል። ኣብ መዓልታዊ ሕይወትና እምነት እንደገና ክንረኽቦ ዝግብእና ውህበት፣ ክንኩስኩሶን ክንምስክሮን ዝግብእና እዩ። ምኽንያቱ ኣምላኽ ንነፍስወከፍና ነቲ ጽባቕን ሓጎስን ናይ ክርስትያን ምዃን ዓዲሉና እዩ።

ነዚ ዓመት እምነት ኣብ ሕይወትና ፍሉይ ፍረ ክህልዎ ክንገብር ዝግብእናን ሓጋዚ ነገራትን ኣገባብራን ኣሎ። ሓደ ካብቲ ክንገብር ዝግብእና ናይ ቤተ ክርስትያን ውሳኔታት ጽሑፋት እንንብብሎ ፍሉይ ጊዜ ክንውስን ይግብእና።

- 1. መጀመርያ ክነንብቦ ሓጋዚ ኢሊ ዝሓስቦ እዚ ሓዲስ ት/ክ ካቶሊካዊት ቤተ ክርስትያን እዩ። ብምልኡ ክነንብቦ ይግብእና። እዚ ሓ/ት/ክ ዕላውን ጥብብ ብዝመልኦ ብምልኡ ጽሑፍ ኣቢሉ ናይ ካቶሊካዊ ዓምዲ እምነት ዝምህረና እዩ።

ሓዲስ ትምህርቲ ክርስቶስ ቤተ ክርስትያን ኣብ ኣርባዕተ ክፍሊ ዝተመቐለ እዩ፤ እምነት ክርስትናኻ ምግላጽ (ኣብ እምነት ዘተኮረ)፣ ምስጢራት እምነት (ኣብ ምስጢራት ቤተ ክርስትያን ዘተኮረ)፣ ብእምነት ዝነበር ሕይወት (ኣብ ናይ ፍቕሪ ትእዛዝ ‘Beatitudes’ ዓሰርተ ትእዛዛት)፣ ብእምነት ኣብ ዚነበር ሕይወት፣ ጸሎት (ኣብ ናይ ጸሎት ባህሊ ብፍላይ ኣብቲ ኣቦና ኣብ ሰማይ እትነበር ዝብል) ዘተኮረ እዩ። ነዚ መዝገብ ሃይማኖት ክንርዳእ መጀመርያ ነቲ ሕጽር ዝበለ ጽማቕ ወይ ብናይ ኣመሪካ ረኪብ ጳጳሳት ዝተሰናደወ ንዓበይቲ ዝርኢ እንተ ኣንበብና ሓጋዚ እዩ።

- 2. ክልተ ቀንዲ ጽሑፋት ፪ ጉባኤ ቫቲካን “Lumen Gentium” ዶግማዊ ሕጊ ንቤተ ክርስትያን ዝርኢ ከምኡ “Dei Verbum” ዶግማዊ ሕጊ ንመለኮታዊ ግልጻት ዝርኢ እንተ ኣንበብና ሓጋዚ እዩ።

ጉባኤ ቫቲካን እዞም ክልተ ዶኩመንትስ ንሕይወትና ከም ካቶሊካያን ይሃንጽዎ ይብል። ስለዚ ብምስትውዓልን ኣፍልጦን ክነንብቦምን ክነጽንዖም ይግባእ። እዝሞ ክልተ ደኩመንትታት ክንደይ ጊዜ ካብ ቅድሱ መጽሓፍ ኣብኣም ተጠቂሱ ከምዘሎ ኣስተውዕል። ክነንብቦም ከሎና ከም ጸሎት እዮም ከምኡ ርክብ ናይ ቅዱስ መጽሓፍን ጉባኤን ክንዕዘብ ንኻእል። ኣብዚ ክልተ ዶኩመንትስ ናይ እምነት ጠመተን እታ ነዚ ዶኩመንት ዝሓዘት ቤተክርስትያንን ኣተሓሕዝና ክንርኢ ንኻእል። ነዚ ኣብ እምነት ዘሎ ጠመተ ኣብ ናይ ግልኻ ርድኢት እምነትን ኣብቲ እትገብሮ ጳዕሪ ኣብ ሓዲስ ስብከተ ወንጌል ኣወዳድሮ። ሓዲስ ስብከተ ወንጌል ማለት ንኹሉ እምነት ኣብ እግዚኣብሔር ከምቲ ብኢየሱስ ክርስቶስ ገሩ ዝተገልጸልና ክህልዎ ምጽዋዕ (ምንጋር) እዩ። ብግልኻ ከምብሓዲስ ኣብ ኢየሱስ ክርስቶስን ምስ ቤተ ክርስትያን ዘሎካ ምውህሃድ ተኣምኖ እዩ። ኣብ ምስጢራት ሕይወትን ጸጋን ምርካብን ንቅዱስ መጽሓፍ ከም ቃል ኣምላኽ ከምብሓዲስ ምርካብ ማለት እዩ።

በነዲክቶስ ኣብዛ “ማዕጾ እምነት” እትብል መልእኽቶም “ቀንዲ ቅልውላው እምነት ኣብ ብዙሓት ሰባት ዘሰዓቦ” ይገልጹ (ቍ. 2)። ብፍሉይ ክገልጹ ከለዉ “ሕማቕ ጸገማት ናይ እዋና

ብፍላይ ነቲ ሓቀኛ ዓምዲ እምነት ዝርእን እቲ ሓቀኛታት ትርጉሙን ዝርኢ” (ቍ 5)። በነዲክቶስ ብዙሕ ናይ ዘመናዊ ኦሪገናሊዝም ንእምነት የናእሱን የቆንጽቡን ይብል።

መጀመርያ ብዙሕ ናይ እዋና ርድኢት ናቲ ብኣእምሮና ክንበጽሖ እንክእል ርግጽነታት ምስቲ ብሳይንስን ዘመናዊ ተክኖሎጂን ዝርከብ ምህዞታት ከምዘይ ይራኽብ ገሩ ይርእዮ” (ቍ 12)። ብዙሓት ዝኣምንዎ ቤተ ክርስቲያን እትምህርን ሰባት ዝኣምንዎን ሳይንስ ከረጋግጾ ዘይክእል እንተኾነ እዚ ዓይነት እምነት ግላዊ ስምዒት እምበር ሓቂ የብሉን ይብሉ።

ካልኦይ በነዲክቶስ ብፍሉይ ኣብቶም ውሕድ ዝበሉ ብዝዕባ ባህላዊ ኣፍልቶ ዘለዎም ይዛረቡ፡ ብፍላይ ኣብ ዩኒቨርስታትን ኣብ መራኽቢ ብዙኃን ዘልዉ ይጠቕሱ፡ እዚኦም ንህላዌ እግዚአብሔር ይክሕዱ ከምኡ ንተራ ቤተ ክርስቲያን ጨሪሾም ኣይቅበልዎን። ንኣብነት “ሓደስቲ ኣልቦ እግዚአብሔር” ‘New Atheists’ ዝኣምኑ ናይ እዋና ዕው ኢሎም ዝዛረቡ ንሃይማኖት ከጥፍኡ ዝጽዕሩ ዘለዉ እዮም (Richard Dawkins and Sam Harris) ዝብሃሉ መርትዖታት ኣሎና እግዚአብሔር ከምዘየሎ ኢሎም ዝምጉቱ እዮም። ሓደ ካብ ዝገርም Dawkins ዝተባህለ እግዚአብሔር ከምዘየሎ ከረጋግጽ ስለ ዘይክእል ንርእሱ ‘agnostic’ (ኣምላኽ ምህላወን ዘይምህላወን ዘይኣምን) እየ እናበለ ይገልጽ።

ሳልሳይ በነዲክቶስ ኣብ መልእኽቶም ብዙሓት ኣመንቲ 90% ንኣምላኽን እምነትን ኣብ ሓደ ክፍሊ ሕይወቶም ኣጸጊኦም ይነብሩ። ንብዙሓት ካቶሊካውያን ኣና እናበሉ ዝእመኑ ንእግዚአብሔር ካብ ማሕበራዊ ሕይወቶም፡ ካብ ሞራላዊን ኣብ መዓልታዊ ግዚኦም ፈልዮም/ኣልዮም ይነብሩ። ኣምላኽ ኣብ ንኣሽቱ ነገራት ይዝክርዎ ግን ማእከል ናይ ሕይወቶም፡ ዓላማ ወይ ምንጪ ሕይወቶም ኣይኮነን።

ነዚ ርዳእ ምኽንያታት ኣብ ግምት ኣእትዮም ርእሰ ሊቃነ ጳጳሳት በነዲክቶስ መበል 16 ዓመተ እምነት ኢሎም ኣዊጀም። ንኹልና ኣመንቲ ክርስቶስ ንጎይታ ንዘይ ምእማና ሓግዘና ክንብሎ ይደልዩና (ማር 9:24)። ዓላማ ናይ እዚ ዓመተ ንሕና ኣመንቲ ንኢየሱስ ክርስቶስ ኣብኡ ተመሊስና ምስኡ ክነብር እዩ። ምምላስ ክብሃል እንከሎ ነቲ እግዚአብሔር ብዛዕባ ርእሱ ምሳና ክራኽቦ ዝደሊ፡ ከምቲ ንሱ ዝፈጠረና ምዃናን ብዛዕባ ድሕነትናን ምቕባል ማለት እዩ።

ገለ ካብዚ ሓቅታት ክንፈልጥ ወይ ክንረክን ናይ ሰብ ኣእምሮ ክንጥቀም ንክእል። ንኣብነት ኣእምሮ ብሉጽ ፍልጠትን ኩሉ ክእለት ዘልኦ ንህዋን ነቲ ንሱ ዝኸተሎ ስርዓት ከምዝኸተል ዝግብሮ ዝፈጠረ ከምዘሎ ይነግረና። እምነት ኣብ ኣእምሮ ይሃንጽን ነቲ ስእሊ ምሉእ ይገብርን። እምነት እግዚአብሔር ካብ ኩሉ ኣብ ህዋ ዘሎ ዝዓበየ ከምዝኾነ ከምእንፈልጥ ይገብረና። እምነት ንእግዚአብሔር እቲ እንኮ ዓላማና ከምዝኾነ ፈሊጥና ኣብ ልብና ማእከላይ ቦታ ከምእንህቦ ይገብረና። ንሱ ንኹሉ ክፍልታት ሕይወትና ኣወሃሂዱ፡ ርክባትና፡ ሞራላዊ ነገራትና፡ ሥራሕና፡ ዕረፍትና፡ ክሉ ነገርና ኣብ ምልኣትን ትርጉም ከምዝህልዎን ይገብረልና።

ኣብ እምነት ክንዓቢ ነቲ ፈቃር እግዚአብሔር ዓላማና ገርን ክርእዮ እናዓበየ ቀስብቐስ ዝብጻሕ ጉዕዞ እዩ። ኣብዚ ዓመት ምዕባሌ ክነርኢ ንክእል ኣና እዚ ኽኣ ነዚ ርእሰ ሊቃነ ጳጳሳት ዝጽውዑና ዘለዉ እንተ ተቐበልናዮን እንተ መለስናሉን እዩ።

እምነት ይደክም ይሃስስ ከምኡ ክጠፍእ ይኽእል እዩ።

- እምነት ይደክም። ምስ ኣምላኽ ቀጻሊ ርክብ ገርካ እንተ ዘየበራበርካዮ መገዲ ኣምላኽ ተኸቲልካ እንተ ዘይተጎግዝካ እናደኸምካ ትኸይድ። ምድካም እንተሎ ብቐሊል ብኹሉ ትጥቃዕ። ኣብ ሕይወትና እንተ ረኤና ሰብ ሰውነቱ ድኹም እንተኾነ ሓይሊ ስለ ዝጎድሎ ብቐሊል ብዝኾነ ሕማም ክጥቃዕ ይክእል። ሕማም ኤይድስ ኣብ ሰውነትና ነቲ ክከላኸል ዝኽእል ክፍሊ ዋህዮ ጻዕዳ ደም ስለ ዝድክም ዝኾነ ሕማም ኣጥቂኡ ይቐትሎ። እምነት ከምኡ እዩ። ከምኡ እምነትና ደኺሙ እንከሎ ንነውሕ ጊዜ ክጉግዝ ኣይክእልን እዩ።

- እምነት ክጠፍእ ይኸኛል። ሰብ እምነቱ ምስ ኣጥፍኤ ብቐሊል ዝገብራ ኣልቦ እግዚአብ እዩ። ንቦታ ኣምላኽ ወይ ብርእሱ ወይ ቦቲ ንሱ ዝውንኖ ንኣብነት ሃብቲ ፍልጠት ስልጣን ሓይሊ ወዘተ ይትክኦ። እዚ ዝኸፍኦ ኩነት እዩ ዝፈጥረልና።
- እምነት ክቕየር ይክኣል። ሰብ ናይ እቲ ዝኣምኖ እሞቕን ኣፍልቶን ምስ ዘይህልዎ ብቐሊል እምነቱ ቀይሩ ክነብር ይኸኛል። ነቲ ሓዲስ ዝረኸቦ ነቲ ዝነበሮ ባዶ መንፈስ ዝተክኣሉ ስለ ዝመስሎ ግዝያዊ ዕግበት ይስምዖ፤ ንኢየሱስ ረኺቦዮ፤ ከምብሓዲስ ተጠሚቐ፤ ሎሚ እየ ቀሲነ እናተባህለ ክዝረብ ንሰምዖ ብዙሕ እዩ። እንተኾነ ንሓቂ ረኺቦም ዘይኮነ ነቲ ግዝያዊ ባዶ ሕልንኡም ስለ ዝመልኡ እዮም።
- እምነት ኣይ ምዑት ኣይ ጥዑይ ኮይኑ ክነብር ይክኣል። ብስም ካቶሊክ ክርስትያን ግን ኣብ ሓንቲ ናይ እምነት ነገር ዘይርከቡ ብዙሓት ኣለዉ። ንእምነቶም ኣብ ጥምቀት፣ መርዓ፣ ሞት ጥራሕ ይደልይዎ። እዚ ዓይነት እምነት ፈሪሳዊ እምነት ክብሃል ይክኣል። ኣምላኽ ክንቅሸሽ ኣይንኸእልን ኢና። ግን ንፍትን። ዓለምና ሎሚ እዚ ዓይነት ኩነት መሊኸዋ ካብ ኣምላኽ ብጸጋ ርሒቆም ዝነብሩ ብዙሓት እዮም።

እዚ ዓመት እምነት ነዝን ከምኡ ዝኣመሰለ ናይ እዋና ጸገም መልሲ ክንህበሉ፣ ዘተ ምስኣምላኽ ኣቲና ንእምነትና ኣብ ንቡር መልክኡ ክንመልሶ እዩ ዝሓተና ዘሎ። እምነትና እምብኣር ክንርእዮ ክንክእል ኣሎና። እምነተይ ኣብ ኣምላኽ ብኸምይ ክልክኦ እኸኛል ኢልና ሕልናና ክንሓትት ኣሎና።

እዚ ዘሎናዮ ዘመን ከቢድ እዩ ብቐሊል ካብ ኣምላኽ ዘርሕቕ ኩነታት ብዝተፈለለየ መገዲ የጥቅዓና እሞ ንኣምላኽ ወይ ንሓድጎ ወይ ብማዕዶ ከም ካልኣዊ ንርእዮ። “ምዑቕ ወይ ዝሒል እንተ ዘይኮንካ ካብ ኣፈይ ክተፍኣካ እየ” ዝብል ብሓቂ ኩነታትና ክርኢ ይሕግዘና።

እምነትና ክሕደስ ክንገብር ዝግብኣና ኣሎ፤

- እምነትና ክንርዳእ ክንጽዕር። ኣፍልቶ እምነት ወሳኒ እዩ። ብዙሓት ካብ እምነቶም ዝጠፍኡ ዝዘሕሉ ዘለዉ ኣፍልጦ እምነቶም ስለ ዘይብሎም እዮም። ኣብዚ ዓመት ኣፍልጦ እምነትና ክህልወና ክንጽዕር ኣሎና። እዚ ኸኣ ንትምህርቲ ቤተ ክርስትያን ክንምሃሮ ከነንብብ ክንፈልጥ ክንጽዕር፣ ኣሎና። ንደቅና ክንምህሮም ክንሕብሮም ኣሎና። ድንቁርና ቅዱስ መጽሓፍ ድንቁርና ኣምላኽ እዩ ይብለና ቅዱስ ጂሮም። ክንፈልጥ እምብኣር ክንምሃር ክነንብብ ኣሎና።
- ኣብዚ ዓመተ እምነት ንኹሉ መደባት ዓለም ለኻዊትን ብሃገር ደረጃ ዝወጽእ መደባትን መምርሒታትን ክንከታተል። ብብሃገሩ ብዙሕ ኣኸባታትን መደብ ጸሎታትን ከምኡ ኣስተምህሮታትን ሰባኤታትን ስለ ዘሎ ኣብ ከባቢኻ ዘሎ ምክትታል።
- ፍሉይ ኣኸብሮት ኣብ ማርያም ክግበር ምጽዓር። ንሳ ኣብነት እምነት እያ። ፍሉይ ተራ ማርያም ኣብ ድሕነት ደቂ ሰብ ኣላሊኻ ምኸኣል። ምፍቃራ ምኸታላ ኣብ ኩሉ ጉዕዞ ክርስትያናዊ ሕይወትና።
- ንካልኣይ ጉባኤ ቫቲካን ብፍሉይ ምርድኡን ኣብ ግብሪ ዝውዕለሉ መገዲ ምፍጣርን። ብፍላይ ኣብ ኣገልግሎት ቤተ ክርስትያን ዝጽመዱ ኣቡናት ካህናት ድያቆናት መማህራን ትምህርቲ ክርስቶስን ኩሎም ኣብ ኣገልግሎት ህዝበ እግዚአብሔር ዝጽመዱ ፍሉይ ኣፍልጦን ርድኢትን ጉባኤ ክህልዎም ኣለዎ። ንኹሎም ናይ ጉባኤ ዶኩመንትታ ብብሓደ ምዝርዛርምን ምፍላቶምን። ከምኡ መዝገብ እምነት ካቶሊካዊ ቤተ ክርስትያን ብኹሉ ትህዝትኡን ዕሞቑን ናይ ብሓቂ ንምሉእ ዓምዲ እምነትና ሒዙ ስለ ዝርከብ ክንርድኦ በዚ ዓመተ ምእምነት ግድን እዩ።
- ንትምህርቲ ወካሊ ቅ. ጴጥሮስ ዝኾኑ ርእሰ ሊቃነ ጳጳሳት ምፍላጥን ምክትታልን። ብብእዋኑ ዘስተምህርዎ ካብ ጽሑፋቶምን ብዝተፈላለዩ ካቶሊካውያን መራኸቢ ብዙኃን

ዝውሃብ ኩሉ ምክታትል። ጽሑፋቶም አንቢብካ ምክክል። ሕይወት ቤተ ክርስቲያን ኩሉ ጊዜ ምክታትል።

- ሓድነት ኩሎም ክርስቲያን ሓደ ካብቲ ቀንዲ መልእክቲ ፪ ጉባኤ ቫትካን እዩ። ኩሎም ዝተጠምቁ ብሓባር ዝራኸቡሉን ሓድነት ዘዕቢ ክነታት ምምሃዝ። ብፍሉይ ከአ ምእንቲ ሓድነት ተኸትልቲ ክርስቶስ ምጽላይ።
- ኣብ ቅዳሴ ብፍሉይ ኣብዚ ዓመት እምነት ምስታፍ። ናይ ኩሉ ማእከል መስዋዕቲ ቅዳሴ ስለ ዝኾነ ብፍሉይ መንፈሳውነት ክግርግን ክፍለን ናይ ኩሉ ኣማናይ ተራ እዩ። ኩሉ ሰብ ብምሉእ እምነትን ምብርባርን ኣብ መስዋዕቲ ቅዳሴ ምስታፍ።

እምነት ዕለት ዕለት እትነብሮ ጉዳይ እዩ። ኣብ መዓልታዊ ሕይወትና እግዚአብሔር ዝተፈላለዩ ጸጋታት ይዕድለና። ነኢ ርኢኻ ክትክእል እምነት የድሊ። ነፍስወከፍና ኣብቲ ዝተንሰኤ ክርስቶስ ዘሎና እምነት ክንምስክሮን ክንሰብኮን ኣሎና። ናይ ዘመነ ፈተናን ኩነትን አንቢብና ክንክእል እም ኸው ንኹሉ ኣብ ኣምላኽ ክንመልሶ። እምነት ግላውን ሓበራውን ጉዳይ እዩ። ካብ ኣምላኽ ዝውሃበና ህያብ እዩ። ኩልና ኣመንቲ ክንወፍሮ ዝግብኣና ጉዳይ እዩ። ቤተ ክርስቲያን ንኹልና ኣብዚ ዓመት ትጽውዓና ኣላ። ኣብ ኣምላኽ ተመለሱ እምነትኩም ኣበራብርዎ። ምስ ጭልምልም ዝብል እምነት ኣይትጉዓዙ እምነትኩም ኣብ ሓፍ ዝበለ ኮይኑ ብኹሉ ይርኤ እናበለ ክርስቶስ ይነግረና ኣሎ።

ርእሰ ሊቃነ ጳጳሳት በነዲክቶስ 16 ነፍስወከፍና ከም መንፈሳዊ ኣቦ መጠን ይምሕጸኑና ኣለዉ። ንኹሉ እምነትና ክንፈልቶ ክንቅበሎ ክንሰብኮ። ከም ዝደለናዮ ክንኣምን ዘይኮነ ከምቲ ክርስቶስ ብቤተ ክርስቲያኑ ገሩ ዘስተምህረና ገርና ክንኣምኖ ክንቅበሎን ይግብኣና።

ኣ ማርያም ኣደና ንሰኺ መምህር እምነት ኢኺ። ንኹሉ ብኣምላኽ ዝተዋህበኪ ብእምነት ስለ ዝተቐበልኪ፣ ንኣምላኽ ብእምነት ሕራይ ኢልኪ ስለ ዝተቐበልኪ ንኣና ንደቅኺ ድሕነት ኣምጺእክልና። ሕጂ እውን ኣብዚ ዓመት እምነት ክንሕደስ እምነትና ክነብሮን ክንምስክሮን ሓግዘና። ንሰኺ ሓጋዚትና ዑቕባና ኢኺ፣ ነቲ ወድኺ መድኃኔ ዓለም ዝብሎ ክንገብር ሓይሊ ሃብና ኢልና ንለምና።

ዓመት ቅድስናን ተሓድሶን እምነት ይግበረልና።

ኣባ ንጉሠ ፍሥሐ 2012